

Sivi 'a Tasi

Fai 'e Lucy Stevenson Ewell
(Makatu'unga 'i ha talanoa mo'oni)

Na'e hoko 'a e talanoa ko 'eni' i Simipāpuē.

Na'e mihi'i lahi 'e Tasi 'ene mānavá 'i he taimi na'e fakafoki ange ai 'e he'ene faiakó ki he fānau akó 'enau sivi. Neongo ko ha sivi fakaangaanga pē, ka na'á ne manavasi'i ke sio ki hono māká.

Ko e ta'u faka'osi ia 'o e ako lautohi 'a Tasi, pea na'e lahi 'ene ngaahi sivi. Makehe mei he ngaahi sivi 'i he fiká mo e saienisi, na'e pau foki ke ne to'o mo ha ngaahi sivi lea fakafonua. 'I Simipāpuē, na'á nau ako ke tohi mo lea 'i he lea faka-Pilitāniá mo e faka-Siouná. Ko e lea faka-Siouná ko e faingata'a taha ia kia Tasi.

"Ko ena, Tasi." Na'e 'oange 'e he faiako 'a Tasi hono māká. Na'á ne maaka lelei 'i he fiká! Pea sai 'aupito 'i he lea faka-Pilitāniá. Ka na'e sio 'a Tasi ki hono maaka 'i he lea faka-Siouná, pea ne tō hifo hono lotó. Na'e 'ikai ke sai ia!



Na'e sio 'a Tasi ki he kekelelé 'i he'ene lue ki 'api mei he akó.

"Ko e hā e me'a 'oku hokó?" Ko e fehu'i ange ia 'a e Fine'eikí.

Na'e pehē ange 'e Tasi, "Na'á ku ma'u ha maaka kovi 'i he'eku sivi akoako 'i he lea faka-Siouná." "Oku ou kovi ma'u pē 'i he lea faka-Siouná. Fēfē kapau te u tō 'i he sivi mo'oni?"

Na'e tangutu hifo 'a e Fine'eikí mo Tasi. Na'á ne sio ki hono māká. "Oku hangē 'okú ke fiema'u ha akoako lahi angé."

Na'e to'e 'a Tasi.



Na'e lotua 'e Tasi ke 'aonga 'ene ngāue mālohí.



"Fēfē kapau te ke fokotu'u ha taumu'a ke ngāue ke tohi 'i he lea faka-Siouná?" Na'e to'o hake 'e he Fine'eikí 'a e Tohi Fakahinohino 'a e Fānau ma'a Tasi. Pea ne lau leva 'a e potufofolo 'i he peesi 'uluakí. "Pea tupulakí 'a e potó 'ia Sīsū mo e lahi, pea na'e 'ofeina ia 'e he 'Otuá mo e tangatá."* Na'á ne malimali kia Tasi. "Na'e fakautuutu 'a e tupulakí 'a Sīsū, pea te ke lava foki mo koe."

Na'e talaange 'e Tasi, "SAI." "Okú ke pehē 'e tokoni'i au 'e he Tamai Hēvaní?"

"Oku ou 'ilo te Ne fai ia."

Na'e fai 'e Tasi ha lotu 'i he pō ko iá. "E Tamai Hēvani, kātaki mu'a 'o tokoni mai ke u lava 'i he'eku sivi lea faka-Siouná. Fakamolemole 'o tokoni'i au ke u ako mo faka'au 'o lelei ange. 'I he huafa 'o Sīsū Kalaisí, 'ēmeni."

NGAAHI TA FAKATATA 'A PAULINE GREGORY



MA'A E FĀNAU LALAHĪ ANGE

Na'e hounga'ia 'a Tasi 'i he'ene lava 'o lotua ha tokoni. Ka na'á ne 'ilo'i na'e fiema'u ke ngāue mālohí foki mo ia. Na'e akoako tohi faka-Siouna 'a Tasi 'i he 'aho kotoa pē. Na'á ne ma'u ha tokoni lahi ange mei he'ene kau faiakó. Na'á ne faka'amu he taimi 'e ni'ihi ke va'inga mo hono ngaahi kaungāme'a pe fai ha me'a kehe. Ka na'á ne kei akoako pē.

Na'e pehē ange 'e he faiako 'a Tasi, "Okú ke fakalalakala lahi."

Na'e laukau 'a Tasi 'i he'ene ngāue mālohí.

Ne faifai pea a'u ki he 'aho 'o e sivi. Na'á ne toe fai ha lotu 'e taha mo kolea e tokoni 'a e Tamai Hēvaní.

Na'e 'oange 'e he faiakó 'a e sivi ki he fānau akó, pea to'o hake 'e Tasi 'ene peni vahevahé. 'I he kamata ke ne tohi, na'á ne ongo'i ha ongo māfana mo nonga. Na'á ne 'ilo ko e Laumālie Mā'oni'oni ia. Na'e fakafiemālie'i ia 'e he Tamai Hēvaní mo tokoni'i ia.

'I he 'osi 'a e sivi, na'e fiefia 'a Tasi ke fakamatala ki he'ene ongomātu'a e me'a na'e hokó. Na'e 'ikai ke ne 'ilo pe ko e hā hono māká, ka na'á ne ongo'i fiemālie ki ai. Kuó ne fai hono lelei tahá.

"Oku ou laukau 'aki koe," ko e lea ange ia 'a e Fine'eikí.

"Mālō!" Na'e malimali 'a Tasi mo to'o hake 'ene Tohi Fakahinohino 'a e Fānau ke toe lau 'a e folofolá. Ka na'á ne liliu ha ki'i kongá sí'i 'e taha. "Pea tupulakí 'a e potó 'ia Tasi mo e lahi, pea na'e 'ofeina ia 'e he 'Otuá mo e tangatá." ●